

# మహాత్మా జీసస్



శ్రీ శార్వరి

# మహాత్మా జీవితం

1.	జాన్ జీవితంల జననం	-	9
2.	మేరి - ఎలిజబెత్ల జ్ఞానార్జన	-	17
3.	జాన్ ప్రబంధం	-	27
4.	జీవితం బాల్యం	-	32
5.	భారత దర్శనం	-	37
6.	టిబెట్ పర్యటన	-	54
7.	పర్షియా పర్యటన	-	58
8.	అస్సీరియా పర్యటన	-	62
9.	గ్రీసు పర్యటన	-	64
10.	ఈజిప్టు పర్యటన	-	69
11.	సప్తర్షుల సమావేశం	-	81
12.	ప్రయోక్త జాన్	-	87
13.	అంతర్మధనం	-	91
14.	క్రీస్తు పథంలో తొలి మలుపు	-	97
15.	మహాబోధ	-	118
16.	మలి పిలుపు	-	128
17.	తుది మెరుపు	-	147
18.	ఆత్మనిర్వేదం	-	174
19.	ఆత్మనివేదన	-	185
20.	మహాభినిష్క్రమణ	-	196

# మహాత్మా జీసస్

## 1. జాన్-జీసస్‌ల జననం

అగస్తస్ సీజర్ రోమ్‌ను పాలిస్తున్న రోజులు ..

హీరట్ ఆంటిపస్ జెరూసలెం పాలకుడు.

పాలస్తీనా క్రింద మూడు ప్రాంతాలు ... జుడియా, సమరియా, గలిలీ. జొవాచిమ్ ఒక సంపన్న కుటుంబీకుడు. గలిలీ రాష్ట్రంలోని నజరెత్ అతని నివాసం. జొవాచిమ్ యూదుల ధర్మవేత్త. అతని భార్య పేరు అన్నా. జూడా తెగకు చెందిన స్త్రీ ఆమె. జొవాచిమ్ - అన్నా దంపతుల సంతానం మేరి. కుమార్తె జన్మించిన సందర్భంగా జొవాచిమ్ అన్నా దంపతులు గొప్ప విందు ఏర్పాటు చేసి, బంధుమిత్రుల్ని, సంపన్నుల్ని ఆహ్వానించారు. కుంటి, గుడ్డి, పేద, సాద అనే భేదం లేకుండా పట్టణంలోని ప్రజలందరినీ విందుకు పిలిచారు. అందరికీ విలువైన బహుమతు లిచ్చారు.

విందులో జొవాచిమ్ మాట్లాడుతూ, వచ్చిన వారికి కృతజ్ఞతలు తెలియచేస్తూ “భగవంతుని దయవల్ల నాకు సంపదలకు కొదవలేదు. ధనం, ఐశ్వర్యం భగవంతుడు కృపతో ప్రసాదించినవి. మీరంతా భగవంతుని బిడ్డలు. నా సంపద ఎప్పుడూ మీ అందరికీ సహాయ పడుతుంది”.

మేరికి మూడు సంవత్సరాల వయస్సు రాగానే జొవాచిమ్ - అన్నా దంపతులు మతపెద్దల ఆశీస్సుల నిమిత్తం జెరూసలెం తీసుకువెళ్లారు. అప్పటి మతాధిపతి మంచి మనసున్నవాడు, వాక్కుద్ది కలవాడు, దైవోపాసకుడు. ఆయన మేరిని ఆశీర్వదించి ఆమె భవిష్యత్తును సూచించాడు.

“ఈ పాప గొప్ప అదృష్టవంతురాలు. జగన్మాతగా పూజింపబడుతుంది. దేశ దేశాలలో మేరీ ఆరాధనీయురాలవుతుంది. ఈమె ఒక యుగపురుషునికి

జన్మనిచ్చి ధన్యురాలవుతుంది. ఈమెను ఇక్కడ ఉండనీయండి. దేవాలయ ప్రాంగణంలో వసతి ఏర్పాటు చేద్దాం. ఈమెకు మన పవిత్ర ధర్మాలు చిన్నతనం నుండే పరిచయం చేయాలి”.

మేరి అక్కడ ఉండిపోయింది. బాల్యం అక్కడే గడిచింది. ‘కన్య’ వయస్సు రాగానే ఆమెను జోసెఫ్ అనే యువకుని కిచ్చి వివాహం జరిపించారు. జోసెఫ్ తండ్రి నజరెత్ లో ఒక వడ్రంగి. పేరు జాకబ్. జోసెఫ్ నియమనిష్ఠలు గల యువకుడు. దైవభక్తి కలవాడు. శీలస్వభావం కలవాడు. మేరీకి తగిన వరుడు.



**1** జూదా పర్వత పంక్తులతో హెబ్రాన్ సమీపంలో నివసిస్తున్నారు జకరియా ఎలిజబెత్ దంపతులు. ఆ దంపతులు ధర్మవర్తనులు, దైవ భక్తులు. జకరియా చదువుకున్నవాడు. జ్యోతిష పరిజ్ఞానం ఉన్నవాడు. జరిగిన విషయాలు, జరగబోయే సంఘటనలు గ్రహచలన పరిజ్ఞానంతో తెలుసుకో గలిగినవాడు. నిత్యం పవిత్ర గ్రంథ పారాయణం చేస్తూ ఉంటాడు. అనతికాలంలో ఒక యుగ పురుషుడు జన్మించనున్నాడని అతని అంతర్వాణి ఉద్ఘోషించింది. ఆ ప్రభువు ఆగమనం కోసం నిరీక్షిస్తున్నాడు. అవతారమూర్తి దీనజన బాంధవుడని, బాధాతప్త హృదయాలకు ఉపశమనం కలిగిస్తాడని అతని నమ్మకం.

జెరూసలెం ఆలయంలో ఆయన ప్రధాన పూజారి, అర్చకుడు. నిత్యం పూజాదికాలు నిర్వహించడం అతని ఉద్యోగం. దేవుని విగ్రహం ముందు దీపారాధన చేసి అగరుధూపం వేసి, భక్తి భావనతో కళ్లుమూసుకోగానే గాబ్రియేల్ అతని మనోనేత్రంలో ప్రత్యక్షమైనాడు. జకరియా కలవరపడి, సంభ్రమాశ్చర్యాలతో వణికిపోయాడు. తమ యూదులకు ఏదో ఉపద్రవం రానున్నదని అనుమానించాడు. గాబ్రియేల్ మందస్థితంతో జకరియాను ఆశీర్వదించాడు :

“భక్తా, భయపడకు. నీ మనస్సు సంశయించిన ప్రమాదం ఏమీ లేదు. నీకొక సందేశం ఇవ్వడానికి వచ్చాను. నీకే కాదు - అది యావత్ ప్రపంచానికి సువార్త. శుభవార్త. అది మానవజాతికి శాంతిసందేశం. నీవు ఆశిస్తున్న శాంతిదూత అనతికాలంలో అవతరించబోతున్నాడు. ఆయనే ప్రభువు. మానవాళికి శాంతిదూత. ప్రేమ సందేశకుడు. నీ భార్య ఒక పవిత్రమూర్తికి జన్మనివ్వబోతున్నది. నీకు జన్మించబోయే కుమారుని పేరు జాన్. వైతాళికుడు జాన్ జన్మించినది మొదలు అద్భుతాలు ప్రదర్శిస్తాడు. మహర్షిగా జీవిస్తాడు. అతనిలో దివ్యత్వం ప్రకాశిస్తుంది”.

## 2. మేరి - ఎలిజబత్ ల జ్ఞానార్జన

1 జెరూసలేంలో హిరోద్ పాలన అంతమైంది. అతని కుమారుడు ఆర్కెలస్ సింహాసనం ఎక్కాడు. ఇతను పరమ దుర్మార్గుడు, కుత్సితుడు, స్వార్థపరుడు. తన పట్ల విధేయత, విశ్వాసం చూపించని వారిని నిర్దాక్షిణ్యంగా చంపించాడు. రాజోద్యోగుల్ని, విద్యావంతుల్ని, మతాధిపతుల్ని సమావేశపరచి, తన సింహాసనం అధిష్టించే 'బాలుని' గురించి ఆరా తీశాడు. సమావేశానికి హాజరైన వారంతా జాన్, జీసస్ ల పేర్లు చెప్పారు. ఎలాగైనా వారిద్దరినీ కడతేర్చాలని తీర్మానించారు. దాంతో ఆర్కెలస్ మనస్సు నిమ్మళించింది.

జోసెఫ్, మేరీ దంపతులకు జెరూసలేం సంగతులు తెలియవు. వారు ఈజిప్టులోని జోవన్ చేరుకున్నారు. ఎలిజబత్ తనకొడుకు జాన్ తో జుడియా పర్వత గుహలలో కాలం గడుపుతున్నది. వీరి జాడకోసం ఎలిహు, సలోమీలు వేగులను పంపించారు. వేగులు ఎలిజబత్ ఆవాసం తెలుసుకొని తల్లీ కొడుకుల్ని తీసుకువెళ్ళి ఎలిహు పంచన చేశారు. ఎలిజబత్ రాక మేరీకి సంతోషం కలిగించింది. ఎలిహు వారిద్దరినీ అభిమానంతో, ప్రేమగా చూచుకుంటున్నాడు.

ఒకనాడు వారిద్దరినీ పిలిచి చెప్పాడు, “కాలం ఎప్పుడూ ఒకేలా సాగదు. రోజులు ఒకేలా గడవవు. ప్రస్తుతం ఇక్కడ మీకు ఎలాంటి లోటు లేదు. మీకెలాంటి కష్టం రానీయను. భగవంతుడు కరుణామయుడు. మీరు మాతో కలిసి జీవించాలన్నది భగవంతుని సంకల్పం కావచ్చు. ఇక్కడ విద్యాలయం అతి ప్రాచీనమైంది. నిగూఢ, తాత్విక, ధార్మిక విషయాలు ఇక్కడ బోధించడం జరుగుతుంది. మీరు జీవన వేదాన్ని నేర్చుకుంటే బావుంటుందనిపిస్తుంది”.

వారు అందుకు అంగీకరించారు. ఎలిహు, సలోమీలు వారిద్దరినీ వెంట బెట్టుకుని ప్రాచీన జ్ఞాన విద్యాలయానికి తీసుకువెళ్లారు. వారిరువురినీ ఆశీర్వదించి ఎలిహు అన్నాడు, “ఒక విధంగా మీరిద్దరూ అదృష్టవంతులు. మీరిరువురు ఇద్దరు మహాత్ములకు జన్మనిచ్చారు. మీ బిడ్డలు కారణ జన్ములు. మీరు ఒక

విషయం మరచిపోకూడదు. ఒక మహాదివ్యసౌధ నిర్మాణానికి గట్టి పునాదులు వేయవలసింది మీరే. మాతృమూర్తులైన మీరు ఆ భవనానికి మూలస్తంభాలు కావాలి. మీ జ్ఞానం అందుకు పునాది కావాలి. ఈ పవిత్రాలయం శాశ్వతంగా నిలవడానికి బాధ్యత మీరు వహించాలి.

“కాలాన్ని యుగాలుగా విభజిస్తాం. ఒక యుగం మారి మరో యుగం రావడానికి మధ్య కాలం యుగసంధి ... అది కాలంలో మైలురాయి వంటిది. ప్రతి జాతి యుగసంధిలో గొప్ప మలుపు తిరుగుతుంది. అది యుగధర్మం. ఆ జాతి కొత్త చైతన్యం పొందుతుంది. చైతన్యం అంటే మనిషిలో కలిగే దివ్యప్రేరణ. దైవాంశ ప్రవేశం. అంటే మానవత్వంలో దివ్యత్వం ప్రవేశించడం. అప్పుడు మానవరూపంలో భగవంతుడు జన్మిస్తాడు. మీ బిడ్డలిద్దరూ అటువంటి అవతార మూర్తులు. కారణజన్మలు. వారు మానవజాతిని ఉద్ధరిస్తారు. ఉద్బోధిస్తారు. వారు నిర్వర్తించవలసిన కార్యం బహుదోడ్దది. విశాలమైనది. ఈ మనుషులు ఒక్కసారిగా కాంతిని భరించలేరు. వెలుగులు తట్టుకోలేరు. మీ బిడ్డలను సుశిక్షితులుగా తీర్చిదిద్దాలి. వారి ఆత్మల్ని శుద్ధిపరచాలి. వారిని కల్మష, దోష రహితుల్ని చేయాలి. వారి హృదయాలలో ప్రేమను నింపి ఉద్యమింపచేయాలి. వారి అవతార లక్ష్యాన్ని వారికి తెలియచెప్పడం తల్లులుగా మీ కర్తవ్యం.

“మనిషికి, భగవంతుడికి తేడా లేదు. ఇరువురు ఒక్కటే. మనిషి తన వాంఛలతో, స్వార్థంతో, ఆలోచనలతో దైవానికి, దైవత్వానికి దూరమవుతున్నాడు. తన పతనాన్ని తనే ఆహ్వానిస్తున్నాడు. దైవచింతన మనిషిని దేవుని చేస్తుంది. దేవుడంతటి వానిని చేస్తుంది. అందుకు ప్రేమ ఒక్కటే తారక మంత్రం. ప్రేమ సూత్రంతో మనిషి దేవుడవుతాడు. భగవంతుడు లోకాన్ని ప్రేమిస్తున్నంతగా మనిషి భగవంతుని ప్రేమించటం లేదు. ప్రపంచాన్ని ఉద్ధరించేది ప్రేమ. మనిషి పతనం కాకుండా రక్షించేది ప్రేమ. ‘క్రీస్తు’ ఆ ప్రేమ రహస్యాన్ని మనకు బోధించడానికే జీసస్ గా అవతరించాడు. ప్రేమ ప్రవహించడానికి అనువుగా మీ మనస్సులు సిద్ధం చేసుకోండి. లోకాన్ని సిద్ధపరచండి. మీ పరిసరాలను ప్రేమ పూర్ణం చేయండి.

“అమ్మా, ఎలిజబెత్! నీ కుమారుడు రూపం దాల్చిన పవిత్రత. తను ప్రేమ మార్గాన్ని సిద్ధం చేస్తాడు. ప్రస్తుతం ఈ మనుషులు అంతటి స్వచ్ఛమైన ప్రేమను ఉపయోగించుకునే స్థితిలో లేరు. అయినా కృషి వృధా కాదు. బోధన నిష్ఫలం కాదు. భగవంతుని స్మృతిలో మానవుని ప్రతి ఆలోచన నమోదై ఉంటుంది. ప్రపంచం సిద్ధంగా ఉన్నప్పుడు భగవంతుడు, ఎవరి ద్వారానో ఆ సందేశాలు

### 3. జాన్ ప్రబంధం

① ఎలిజబత్ జాన్ ఆలన పాలన చూచుకుంటూ ఒంటరిగా బ్రతుకుతోంది. ఏ సంపదలు, సుఖాలు లేకపోయినా జాన్ ఆటపాటల్లో ఆనందం, మనశ్శాంతి లభిస్తున్నాయి. ఎలిహూ, సలోమీ వద్ద నేర్చిన జీవిత సత్యాలను జాన్ కథలుగా చెబుతూంది. కొండలు, గుహలు, వాగులు, వంకలు ఆమె నేస్తాలు. అవే జాన్ విహార భూములు. ప్రకృతి అతని విశ్వవిద్యాలయం. అతనికి దివ్య సందేశాలు గాలి తరంగాలలో వినిపిస్తాయి. ప్రకృతి అందాలలో కనిపిస్తాయి. నీటి అలలపై తేలుతూ వస్తాయి. అక్కడి కొండలలో లెక్కలేనన్ని గుహలు. అవి నిశ్శబ్దంగా, తపస్సు చేసుకుంటున్న రుషుల్లా ఉంటాయి. ఆ కొండగుహల్లో ఎందరో తాపసులున్నారు. యోగులున్నారు. మహాత్ములున్నారు. ఒక గుహలో ఎన్నెడి రుషి నివశిస్తున్నాడు. అది జాన్ ఉండే గుహకు దగ్గర. ఎన్నెడి రుషి ఈజిప్టుకు చెందినవాడు. మధెనో జాతివాడు. ఆయనకు సకారా దేవాలయానికి సంబంధం ఉంది.

జాన్ కు ఏడుసంవత్సరాల వయస్సు. ఎన్నెడి అతనిని వెంటతీసుకొని వెళ్లి, దేవిడ్ తో కలిశాడు. ఎన్నెడి మహాజ్ఞాని. చక్కగా బోధిస్తాడు. అతని బోధనా పద్ధతి జాన్ కు నచ్చింది. మనస్సుపెట్టి ఆయన మాటలు వినేవాడు. హృదయంలో పదిలంగా దాచుకునేవాడు. క్రమంగా ఎన్నెడిను తన గురువుగా, మార్గదర్శిగా భావించసాగాడు. ఎన్నెడి ఈ చిన్ని శిష్యునికి పెద్ద విషయాలు బోధించడానికి వెనుకాడేవాడు కాదు. జాన్ కు పర్వత నివాసమన్నా, పర్వత గుహలన్నా ఇష్టం. గురువులాగ తనూ నిరాడంబరంగా జీవించేవాడు. పళ్లు, దుంపలు, కాయలు అతని ఆహారం .... సాత్వికాహారం అన్నా, సౌమ్యజీవనం అన్నా ఇష్టం.

ఎన్నెడి యూదుల పండుగలకు, ఉత్సవాలకు జెరూసలెం వెడుతుండేవాడు. జాన్ కు తొమ్మిది సంవత్సరాల వయస్సులో జెరూసలెంలో జరిగే ఒక ఉత్సవానికి వెంట తీసుకొని వెళ్లాడు. అది ఆర్కెలస్ రాజ్యమని జాన్ కు తెలుసు. అతను

పరమ దుర్మార్గుడని విన్నాడు. అయినా జంకలేదు. ఆర్కెలన్ దుర్మార్గం భరించలేని ప్రజలు అతనిని బహిష్కరించారు. జెరూసలేం యాత్ర జాన్ కు నచ్చింది. గురువు ఎన్నెడి ముందుగానే అక్కడి పద్ధతులు, ఆచారాలు, సంప్రదాయాలు వివరించి చెప్పాడు. అక్కడ దేవతా విగ్రహాలకు బలులిచ్చే పద్ధతి ఉందని చెప్పాడు. చేసిన పాపాలు జంతుబలులవల్ల ఏ విధంగా పోతాయో జాన్ కు అర్థం కాలేదు. జంతువుల్ని, పక్షుల్ని దేవుని ముందు చంపి కాల్చుకు తినడం హీనాతిహీనం అనుకున్నాడు. గురువుగారిని ప్రశ్నించాడు.

ఎన్నెడి చెప్పాడు : “దేవుడు మనిషికి కనిపించడు. తనకు పక్షుల్ని జంతువుల్ని బలియిమ్మని కోరడు. బలి ఇచ్చే ఆచారం ఇతర దేశాలనుండి అంది వుచ్చుకున్నది. కొన్ని దేశాలలో విగ్రహపూజలు చేస్తారు. దేవుళ్ల తృప్తికోసం జంతువుల్ని బలియిస్తుంటారు. నిజమే. బలులివ్వడం వల్ల మనుషులు చేసిన పాపాలు నశించవు. మనిషిలోని పశు లక్షణాలు, క్రూరత్వమే ఆ పాపకార్యాలను ప్రోత్సహిస్తుంది. పాపాలు నశించాలంటే మనిషి సౌమ్యంగా జీవించాలి. పాపపు పనులు చేయకూడదు. మన హృదయాన్ని ప్రేమతో, కరుణతో నింపుకుంటే ‘పాపం’ అంటే ప్రసక్తి ఉండదు. ప్రేమ అన్ని లోపాలను పరిష్కరిస్తుంది. ప్రజల హృదయాలను ప్రేమతో నింపడమే ప్రయోక్త తొలికర్తవ్యం. మహాత్ముల ప్రధాన ఆశయం అదే”.

“క్షమ అంటే ఏమిటి గురూజీ?” జాన్ ఆసక్తిగా ప్రశ్నించాడు.

“రుణ విముక్తి చెందడం. మనిషి చేసిన అప్పు తీర్చుకోవడం. తప్పులు తెలుసుకోవడం. ఒక మనిషి మరొక మనిషికి చేసిన ద్రోహానికి నిష్ఠుతి లేదు. ఆ చేసిన తప్పును సరిదిద్దుకోవడమే క్షమ. అదే క్షమాగుణం.

“అయినప్పుడు ఒకరిని మరొకరు క్షమించడం ఉండదు కదా. ఎవరు చేసిన తప్పులు వారే సరిదిద్దుకోవాలి. అంటే ప్రతిమనిషిలో క్షమాప్రవృత్తి ఉన్నట్టే కదా!

“మనిషి తనను తాను శపించుకోగలడు, క్షమించుకోగలడు. ద్వారాలు ఎప్పుడూ తెరిచే ఉంటాయి. తనను తాను గమనించడం ఒక్కటే మార్గం. సన్మార్గంలో పయనిస్తే పాపాలు నశించిపోతాయి. అదే క్షమ అంటే”.

గురుశిష్యులిరువురు ప్రాచీన గ్రంథాల గురించి, గ్రంథస్థ విజ్ఞానం గురించి చర్చించుకున్నారు. వాటిలో నిక్షిప్తమై ఉన్న విషయ నిగూఢతను తలపోశారు. జాన్ అడిగాడు : “మహాత్మా! ఇవన్నీ ప్రామాణిక సత్యాలే కదా. ఇంక వేరే గ్రంథాలు చదవవలసిన అవసరం ఏముంది?”



## 4. జీసస్ బాల్యం

1 నజరత్ లో మార్మియన్ ప్రాంతంలో జోసెఫ్ నివాసం. మేరీ తాను ఎలిహూ, సలోమీల వద్ద అధ్యయనం చేసిన విషయాలను జీసస్ కు బోధించసాగింది. జీసస్ కు వేదపాఠాల పట్ల ఆసక్తి ఎక్కువైంది. అవెస్టా బోధనలు బాగా నచ్చాయి. డేవిడ్ తాత్వికత ఒంట పట్టింది. సాల్మన్ జ్ఞానసంపదను అధ్యయనం చేశాడు. యూదుల గ్రంథాలలోని మార్మికతను జీర్ణించుకున్నాడు. అన్నింటినీ తులనాత్మకంగా పరిశీలించసాగాడు. ఏడు సంవత్సరాల వయస్సు వచ్చేసరికి పుస్తకాలు చదవనవసరం కనిపించలేదు. అన్ని విషయాలు తనకు పూర్వం పరిచయం అయినట్లే ఉండేవి. చదివినదంతా మనస్సు పొరల్లోకి చేరిపోయింది. ప్రతిమాట, ప్రతిభావం మనస్సు నమోదు చేసుకున్నది.

జీసస్ తాతగారు జోవాచిమ్ జీసస్ పుట్టినరోజు పండుగ చేశాడు. ఆ విందుకు పెద్దల్ని, బంధువుల్ని సంపన్నుల్ని ఆహ్వానించాడు. జీసస్ ను పరిచయం చేయాలని, అతని ప్రతిభను అందరికీ ఎరుక పరచాలని ఆయన ప్రయత్నం. ఆహుతులను ఉద్దేశించి జీసస్ అన్నాడు :

“నాకొక చిత్రమైన కల వచ్చింది. నేను సముద్ర తీరంలో ఉన్నాను. అలలు ఉవ్వెత్తున ఎగసి పడుతున్నాయి. సముద్ర గర్భంలో ఏదో తుఫాను వచ్చినట్లు, సముద్రం కలవరపడుతోంది. పైనుండి ఎవరో మహాత్ముడు నా చేతికి ఒక మంత్రదండం అందించాడు. నేను ఆ కర్రను నేలపైనే తాటించాను. అద్భుతం. ఆశ్చర్యం. ఒక్కసారిగా తుఫాను కల్లోలం తగ్గింది. అలల ఉధృతి తగ్గింది. నేను నీళ్లపైన నడిచాను. నా పాదాలకు నీరు తగలగానే సముద్ర తీరం అంతా పచ్చని చెట్లతో ఆనందవనంగా మారింది. చెట్ల నిండుగా పూలు, పళ్లు. ఎంతో సుందరవనంగా మారింది. గొప్ప సంగీతం వినిపించింది. ఎక్కడి నుండో భక్తిగీతాలు పారవశ్యంతో పాడుతున్నట్లయింది. మృత్యువు లేదు. మరణం లేదు. సృష్టి అంతా ప్రాణమయం, ప్రాణప్రదం అని వినిపించింది నా చెవులకు”.

జీసస్ అమ్మమ్మ 'అన్నా' ఆ కథ విని ఎంతో సంతోషించింది. జీసస్ను చేతుల్లోకి తీసుకుని ముద్దాడింది. తలపైన ప్రేమగా నిమరుతూ అన్నది : “అవును కన్నా, నీవు మహాసాగరతీరం లోనే ఉన్నావు. నీ పాదస్పర్శతో సముద్రమే పరవశించింది. ప్రకృతి పులకించి సుందరవనంగా మారింది. నీ స్పర్శకు జలకణాలు, గాలి తరగలు పులకించాయి. అదే దాని అర్థం. నాకు తెలుసు.

“జీవన సముద్రం దిగంతాల వరకు వ్యాపించి ఉంటుంది. అందులో తుఫానులు, ఉప్పెనలు ఉంటాయి. వాటితో పోల్చితే మానవ జీవితం ఒక రేణువు. మన జీవితాలన్నీ రేణువులే. సత్యం, ప్రేమ అనే మంత్రదండంతో నీవు సాగరతీరాన్ని స్పృశించావు. అంటే నీవు మానవ హృదయాల్ని స్పృశించి పులకింప చేస్తావు. ప్రతి ఒక్కరికీ నీ తేజస్సు అందుతుంది. నిన్ను స్మరిస్తారు. జీవన సాగరాన్ని నీ పాదాలతో పునీతం చేస్తావు. కళ్లోలం సమసిసోతుంది. ప్రపంచంలో నీ వల్ల శాంతి నెలకొంటుంది.”

జోవాచిమ్ అన్నాడు “బాబూ జీసస్. పుట్టిన రోజు కానుకగా ఏం కావాలో కోరుకో”.

జీసస్ : “నాకు బహుమతులు, కానుకలు వద్దు తాతగారూ. నాకు ప్రపంచంలో ఏదీ అవసరం అనిపించదు. నా ఈడు పిల్లల మొహాలపై ఆనందం చూడాలని ఉంది. అందరినీ విందుకు పిలిపించండి. నాకదే ఆనందం”.

జోవాచిమ్ : “నీవే వెళ్లి పిలుచుకురా, ఈలోగా అందరికీ భోజనం ఏర్పాటు చేద్దాం”.

జీసస్ బయటకు పరుగెత్తి ప్రతి ఇల్లు, గుడిసె గాలించి, పిల్లలందరినీ పిలుచుకు వచ్చాడు. మొత్తం మీద అరవైమంది పిల్లలు దొరికారు ..... జీసస్ స్వయంగా పిల్లలందరికీ వడ్డించాడు. వారి కళ్లలోని వెలుగులు చూచి తను ఆనందించాడు.

**2** నజరత్ దేవాలయానికి చెందిన రబ్బీ బరాకియా జీసస్కు విద్య బోధించడంలో మేరికీ సహాయంగా ఉంటున్నాడు. ఒకనాడు దేవాలయంలో పూజా కార్యక్రమం అయిన తరువాత రబ్బీ జీసస్ దగ్గరకు వచ్చాడు. జీసస్ కళ్లు మూసుకుని, ధ్యానంలో ఉన్నాడు. ఆయన జీసస్ను తట్టిలేపి ప్రశ్నించాడు.

“జీసస్! పది నిబంధనల్లో (టెన్ కమాండ్ మెంట్స్) ముఖ్యమైంది ఏది?”

జీసస్ “ఒకటి ప్రధానం అయితే, మిగిలినవి అప్రధానం అవుతాయి. అన్నీ ముఖ్యమైనసూత్రాలే. అన్నింటినీ ‘ప్రేమ’ అనే దారంతో ముడివేశారు.

## 5. భారత దర్శనం

1 జెరూసలెంలో జరిగిన సర్వమత సమ్మేళనంలో భారతదేశం నుండి ఒక రాజవంశీయుడు పాల్గొన్నాడు. ఆయన ఉత్కల యువరాజు. ఆయన పేరు రవణ్ణ. ఆయన రాజవంశీకుడే కాక, గొప్ప విద్యావంతుడు, తాత్త్వికుడు. మత విషయాల పట్ల ఆసక్తి, అనురక్తి కలవాడు. రవణ్ణ భారతదేశం నుండి వచ్చిన పండిత బృందానికి నాయకుడు. బ్రాహ్మణ పండిత మండలికి ఆధ్వర్యం వహించిన కారణంగా జెరూసలెంలో అన్నిదేశాల వారితో ఆయనకు పరిచయం కలిగింది. యూదు పండితుల మధ్య ఉన్న జీసస్ అతని దృష్టిని ఆకర్షించాడు. కారణం జీసస్ వయస్సు. అతని నిర్భీకత, సత్యసంధత. జీసస్ ను ఒక సంపూర్ణ యోగిగా, అవతారమూర్తిగా రవణ్ణ సంభావించాడు. జీసస్ ను గురించిన వివరాలు హిల్లేల్ తనకు తెలిసినంతవరకు చెప్పాడు. జీసస్ జన్మించిననాడు జరిగిన సంఘటనల్ని వివరించాడు. దైవజ్ఞుల రాక, వారు ఆశీస్సులు తెలపడం గురించి చెప్పాడు. రవణ్ణ నజరత్ కు వెళ్లే మార్గం అడిగి తెలుసుకున్నాడు. వెళ్లి స్వయంగా దర్శనం చేసుకుని, సంభాషించాలని కోరిక. తన బ్రాహ్మణ బృందంతో ప్రయాణమై గలిలీకి చేరి నజరత్ చేరుకున్నాడు. తాను విడిదిచేసిన ధర్మశాలలో జీసస్ ను భోజనానికి ఆహ్వానించాడు రవణ్ణ. జీసస్ తల్లిదండ్రులు రవణ్ణ బృందానికి ఆతిథ్యమిచ్చారు. రోజూ జీసస్ తో వేదాంత విషయాలు చర్చించేవాడు.

తాను జీసస్ అభిమానినని, పోషణభారం తాను వహిస్తానని, తన వెంట భారతదేశానికి తీసుకుపోతానని జీసస్ తల్లిదండ్రుల్ని ప్రార్థించాడు. జీసస్ ను బ్రహ్మ విద్యావేత్తను చేస్తానని మాట యిచ్చాడు. కొన్ని రోజుల తర్వాత అనుమతి లభించింది. రవణ్ణ జీసస్ తో, తన పరివారంతో బయలుదేరాడు. కొన్ని దినాలకు సింధునదిని దాటి ఆర్యావర్తంలో ప్రవేశించారు. మరి కొన్ని రోజులకు ఉత్కల చేరుకున్నారు. బ్రాహ్మణ పండితులు వేదమంత్రాలతో జీసస్ కు స్వాగతం చెప్పారు.

జగన్నాథుని ఆలయంలోకి ఆలయ మర్యాదలతో జీసస్ కు స్వాగతం చెప్పారు. జీసస్ కు వేదమంత్రాలు నచ్చాయి. తాను వేదాలు, మనుధర్మశాస్త్రం

అధ్యయనం చేయసాగాడు. జీసస్ ఏకసంధాగ్రాహి. ఒక్కసారి పాఠం చెబితే చాలు మనస్సులో ముద్రించుకునే వాడు. మహాపండితులు సైతం అతని మేధా సంపత్తికి అబ్బుర పడసాగారు. అనతి కాలంలోనే వేదాలకు కొత్త నిర్వచనాలు చెప్పి, అన్వయించసాగాడు. అందరు జీసస్‌ను జ్ఞానావతారుడని అభినందించారు.

**2** జగన్నాథాలయ పండితులలో 'లమాసా' అనే వ్యక్తికి యూదు అతిథిపట్ల అనురక్తి ఏర్పడ్డది. లమాసా పండితుడు బ్రహ్మ జిజ్ఞాసాపరుడు, బ్రహ్మవేత్త. ఆయనను అందరూ 'బ్రహ్మ' అనే పిలుస్తారు. ఒకనాడు జీసస్ లమాసా జగన్నాథాలయ ప్రాంగణంలో ఏకాంతంగా ముచ్చటించుకుంటుండగా జీసస్ ప్రశ్నించాడు “మహాత్మా! సత్యం అంటే ఏమిటి?”

లమాసా పండితుడు సమాధానంగా “ఎన్నటికీ మారనిది సత్యం” అన్నాడు. “ప్రపంచం మొత్తంలో ఉన్నది రెండే రెండు - సత్యం - అసత్యం. ఎప్పటికీ నిలిచి ఉండేది సత్యం - నశించేది అసత్యం. సత్యం శాశ్వతం అయినా దానికి మూలం ఉండదు. కారణం కనిపించదు. అయినా సృష్టి స్థితులకు కారణం సత్యం. లయకు కారణం అసత్యం. సత్యం వల్లనే అసత్యం ఏర్పడుతుంది. సృష్టించ బడినదంతా లయించి పోవలసిందే. ఆరంభం ఉన్నప్పుడు అంతం ఉంటుంది. మానవ నేత్రానికి గోచరమయ్యేదంతా సృష్టించబడిందే. లయించి పోయేదే. ఒక విధంగా చూస్తే సృష్టి అంతా అసత్యమే. అంటే నశించేదని అర్థం. అంటే 'మాయ'.

“మనం చూచే వస్తుజాలం అంతా ప్రతిబింబాలు. అలా అనిపిస్తాయి కనిపిస్తాయి. ఆ భ్రమ కలిగేది చలనం వల్ల. వాయువు గతి మారినప్పుడు వస్తు భ్రమ తొలగిపోతుంది. వస్తువు అదృశ్యమవుతుంది. రూపాన్ని కోల్పోయి, అరూప మవుతుంది. మనిషి అంతే. పరమాత్మ ఒక్కటే సత్యం. ఉన్నది, ఉండేది, నిలిచేది సత్యం. కనుక సత్యం నశించదు, మారదు”.

లమాసా : మిత్రమా, నీవు చెప్పింది బావుంది. సరే 'మనిషి' అంటే ఏమిటి?

జీసస్ నవ్వి సమాధానంగా అన్నాడు : మనిషి అంటే సత్యాసత్యాల విచిత్ర సమ్మేళనం. రూపుదిద్దుకున్న ప్రాణాన్ని మనిషి అనవచ్చు. అందులో స్వాస అన్నది జీవం. రక్తమాంస నిర్మితమైన శరీరానికి ప్రాణం తోడైతే మనిషి. అంచేతనే మనిషి సత్యాసత్యాల సమ్మేళనం. ఆ రెండింటి ఘర్షణలో అసత్యం లయించి సత్యం మాత్రం మిగులుతుంది.

లమాసా ప్రశ్న : శక్తిని ఎలా నిర్వచిస్తావు మిత్రమా?

## 6. టిబెట్ పర్యటన

1 టిబెట్ దేశంలో 'లస్సా' ఒక గొప్ప యోగాలయం. అది ఆధ్యాత్మిక విజ్ఞాన విహారం. అక్కడ ప్రాచీన విజ్ఞానానికి సంబంధించిన తాళ, బూర్జ పత్రగ్రంథాలు అసంఖ్యాకంగా ఉన్నాయి. వాటిని కూలంకషంగా అధ్యయనం చేసిన ఒక భారతీయయోగి జీసస్ కు ఆ విషయం తెలియచేశాడు. వాటిలో ఎంతో మార్మిక రహస్య విషయ విజ్ఞానం ఉన్నదని, వాటిని చదవమని చెప్పాడు. ప్రాచ్యతత్వవేత్త "మెంగ్గే" మహర్షి టిబెట్ లోనే ఉన్నాడని ఆయన్ని కలిస్తే ఆలయానికి మార్గం చెప్పగలడని చెప్పాడు. ఆలయం చేరడం చాలా కష్టం. ఎన్నో కొండలు దాటాలి. దుర్గమ, నిర్జన ప్రాంతం చేరాలి. ఎమోడన్ అనే పర్వత శిఖరం పైకి ఎక్కడం కష్టం. ఆ శిఖరం దాటితేగాని ఆలయం చేరరు. జీసస్ అక్కడకు వెళ్లాలని నిశ్చయించుకున్నాడు. ఆ ప్రాంతాలు పరిచయమున్న ఒక వ్యక్తిని విద్యాపతి జీసస్ కు సహాయకునిగా పంపాడు.

జీసస్ కొన్ని రోజులపాటు పర్వతారోహణ చేయవలసి వచ్చింది. చాలా శ్రమించాడు. చివరకు 'లస్సా' ఆలయం చేరుకున్నాడు. మెంగ్గే జీసస్ కు స్వాగతం చెప్పాడు. బస, భోజనం ఏర్పాటు చేశాడు. అక్కడ ఎందరో విద్యార్థులున్నారు. పండితులు, యోగులు, తాత్వికులు ఉన్నారు. అదొక విశ్వ విద్యాలయం. జీసస్ కు వారంతా పూర్తి సహకారం అందించసాగారు. తాళపత్ర గ్రంథాలు చదివించు కుంటూ మెంగ్గేతో అప్పుడప్పుడు చర్చించేవాడు. ముందు ముందు ప్రపంచ పరిణామం ఎలా ఉంటుంది? ఆధ్యాత్మిక ప్రగతి ఎలా ఉంటుంది? ఎలాంటి మార్పులు వచ్చే అవకాశం ఉంది? చర్చించేవారు. లస్సాలో ఉన్నంత కాలం తన అభిప్రాయాలు బోధించలేదు. అంతా మహా పండితులు, యోగులు, జ్ఞానులు అక్కడ ఉన్నది. కొంతకాలానికి 'లస్సా' వదలి పశ్చిమ దిశగా ప్రయాణం సాగించాడు. పర్వత కనుమలు దాటి లడ నగరం 'లెహ్' చేరుకున్నాడు. బౌద్ధ భిక్కులు ఆయనకు స్వాగతం చెప్పారు. అక్కడ పేదలు, వ్యాపార వర్గాల వారు ఆయనను ఎక్కువగా ఇష్టపడసాగారు.

జీసస్ విడిదికి దగ్గరలోనే ఒకామె ఉంది. ఆమె కొడుక్కి జబ్బు చేసి మృత్యుముఖంలో ఉన్నాడు. భిషక్కులు పెదవి విరిచారు. ఆమె జీసస్ గురించి విన్నది. జీసస్ హస్తవాసి మంచిదని, ఆయనకు మృత సంజీవని మంత్రం తెలుసునని, చనిపోయిన వారిని బ్రతికించగలడని ఎవరో చెప్పగా విన్నది. మృత్యు ముఖంలో ఉన్న పసివాడిని తీసుకుని జీసస్ వద్దకు పరుగుతీసింది. ఆమెకు పరదేశి అయినా తన పట్లగల విశ్వాసానికి జీసస్ హృదయం దయార్థమైంది. ఆకాశం వైపు దృష్టి మరల్చి, రెండు చేతులెత్తి ప్రార్థించాడు.

“భగవాన్, నీలో ఉన్న అనంత ప్రాణశక్తిని కాస్త కనికరించి నాకు అందించు దేవా! ఈ పసివాడిని బ్రతికించు. వీనికి ప్రాక్షభిక్ష పెట్టు”. క్షణాలలో పసివాడి ఆరోగ్యం చక్కబడ్డది.

ఆ బిడ్డను కన్న తల్లితో అన్నాడు. “అమ్మా! భగవంతుడు ఎప్పుడూ కరుణామయుడే. పూర్తి విశ్వాసం ఉంచితే నీ విశ్వాసమే భగవంతుని అనుగ్రహంగా మారి నిన్ను రక్షిస్తుంది”.

ఆ సంఘటన చూచినవారు, విన్నవారు జీసస్ సాక్షాత్తు భగవంతుని అవతారం అని ప్రస్తుతించారు. మృత్యువునుండి రక్షించడం మాటలు కాదు. అది వైద్యం కాదు మహత్తు. ఆనాటి నుండి పరిసరాల రోగులు అనేక మంది రాసాగారు. జీసస్ వారిని ఒక్క ‘ప్రార్థన’తో, స్పృహతో స్వస్థుల్ని చేసి పంపసాగాడు.

లథక్ గ్రామసీమలలో జీసస్ చాలా రోజులు పర్యటిస్తూ, రోగులకు స్వస్థత కలిగిస్తూ, జ్ఞానబోధ చేస్తూ గడిపాడు. ‘ప్రార్థన’తో ప్రాణనిధిని అందుకునే మార్గం చూపించాడు. పాపాలను నివృత్తి చేసుకుని, బ్రతుకులు స్వర్గంగా మార్చుకోమని హితవు చెప్పాడు. ఆయన నిరాడంబర జీవనం, హితోక్తులు సామాన్య ప్రజకు బాగా నచ్చాయి. అందరితో కలిసి మెలిసి తిరిగేవాడు. నిరహంకారి, నిగర్వి. సాధువు. ఎవరైనా ఆయన చేతిని స్పృశించి, ముద్దాడవచ్చు. ఆ స్పృహద్వారా జీసస్ శక్తిపాతం జరిపేవాడు. ఆయన వెళ్లిపోతున్నప్పుడు జనం దిగులుపడ్డారు. జీసస్ వారికొక కథ చెప్పాడు :

ఒక రాజుగారున్నాడు. ప్రజల్ని చక్కగా ప్రేమించేవాడు, పాలించేవాడు. అనేక బహుమతులు, ధనం తన కుమారునికిచ్చి, ప్రజలకు పంచమని ఆదేశించాడు. అలాగే చేయసాగాడు. ఆ దేశంలో గుడులు, గోపురాలు చాలా ఉన్నాయి. ఆ గుళ్లలో దేవతామూర్తులున్నాయి. గుళ్లకు పూజారులున్నారు. రాజు గారి సంపదలు పేదవారికి చేరడం పూజారులకు నచ్చలేదు. వారు ప్రజల్ని రెచ్చగొట్టారు.

**End of Preview.**

**Rest of the book can be read @  
<http://kinige.com/book/Mahatma+Jesus>**

**\* \* \***